



# IL-QORTI TAL-APPELL KRIMINALI

*Onor. Imħallef Dr. Aaron M. Bugeja M.A. (Law), LL.D. (melit)*

---

**Illum it-28 ta' Jannar, 2020**

Appell numru 86 tal-2018

**Il-Pulizija**

**vs**

**Darren CARABOTT**

Il-Qorti:

1. Dan huwa appell minn sentenza mogħtija mill-Qorti tal-Maġistrati (Malta) nhar il-21 ta' Frar, 2018 fil-konfront ta' Darren CARABOTT, karta tal-identità bin-numru 512183M li, flimkien ma' Omissis, ġie mixli:

Talli nhar l-20 ta' Mejju, 2015 u fil-jiem precedenti gewwa dawn il-Gzejjer u fl-ibhra tagħhom, b'bastiment *Samurai*, li jtajjar bandiera Maltija u li għandu n-numru ta' registrazzjoni MFA 8290 fir-Registru tal-Bastiment tas-Sajd Lokali;

- 1) L-istess bastiment *Samurai* ma kienx f'kundizzjoni tajba għat-tbahhir fost l-oħrajn minħabba n-nuqqas ta' ekwipaġġ kapaċi u fil-pussess ta' ċertifikazzjoni necessarja u dan sabiex il-bastiment ikun imħaddem

b'mod sigur u b'hekk is-sigurata' tan-navigazzjoni ma tkunx ippregudikata;

- 2) Talli wkoll fl-istess, dati, hin, lok u ċirkostanzi l-bastiment *Samurai* kien għewwa l-port f'Malta u kien bastiment mhux sigur;
- 3) Lil Darren CARABOTT, lil Charlot Carbott u lil Clayton Carbott, waħedhom, talli wkoll fl-istess dati, hin, lok u ċirkostanzi bhala komproprietarji tal-bastiment, talli naqsu li jassiguraw illi l-bastiment tagħhom huwa mhaddem b'mod sigur waqt l-operat tiegħu;
- 4) Lil Darren CARABOTT, lil Charlot Carbott u lil Clayton Carbott, bhala koproprietarji tal-bastiment, hallew lil Mohammed Abouda Dyab Rady Karousa fil-kmand tal-bastiment meta ma kienx awtorizzat taht id-dispozizzjoni rilevanti tal-Liġi biex ikun kaptan ta' bastiment tas-sajd lokali;
- 5) Lil Darren CARABOTT waħdu talli b'hekk irrenda ruħu b'recidiv b'sentenza tal-Qorti mogħtija mill-Qorti tal-Maġistrati (Malta) nhar id-9 a' Mejju 2013 liema sentenza saret definittiva u ma tistax tiġi mibdula ai termini tal-artikoli 49 u 50 tal-Kapitolu 9 tal-Liġijiet ta' Malta.
- 6) Il-Qorti hija mitluba sabiex f'każ ta' htija, barra milli tapplika l-piena skond il-Liġi, tordna lill-imputati jhallsu l-ispejjeż li għandhom x'jaqsmu mal-hatra ta' l-esperti skond l-Artikolu 533 tal-Kap 9 kif opportun u kif ukoll il-kost u l-ispejjeż relattivi għall-proċedimenti skond l-Artikolu 31 (4) tal-Kapitolu 425 tal-Liġijiet ta' Malta.
- 7) Il-Qorti hija gentilent mitluba ukoll li f'każ ta' htija jiġu applikati d-disposizzjonijiet tal-Artikolu 30 (2) u tal-Artikolu 35 tal-Kapitolu 425 tal-Liġijiet ta' Malta u dan fir-rigward tal-garanziji dovuti u taż-żamma jew il-konfiska tal-bastiment tas-sajd, kif ukoll dawk id-disposizzjonijiet l-oħra applikabbli skond il-Liġi fir-rispett ta' kull konfiska u/jew għoti ta' garanzija u dan dejjem skond dawk il-provvedimenti li l-Onorabbli Qorti jidrilha opportuni.

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bhala Qorti ta' Ġudikatura Kriminali, wara li rat l-imputazzjonijiet miġjuba kontra l-appellant, u wara li rat id-disposizzjonijiet tal-artikoli 279, 283B u 283C tal-Kap 234 tal-Liġijiet ta' Malta u l-Artikolu 12 tal-Kap 425 tal-Liġijiet ta' Malta, ma sabitx lill-imsemmi imputat ħati tal-ewwel, it-tieni, it-tielet u l-hames

imputazzjonijiet u illiberatu minnhom filwaqt li sabitu hati tar-raba' imputazzjoni kkundannatu għal multa t'elfejn, tlitt mija w tletin euro (€2,330).

3. Illi minn din is-sentenza Darren CARABOTT interpona appell permezz ta' rikors datat 5 ta' Marzu, 2018 li permezz tiegħu talab lil din il-Qorti jogħgobha:

Tirriforma s-sentenza appellata billi thassarha fejn sabitu hati tal-ksur tar-raba akkuza u kkundannatu multa ta' €2,330.00 u tikkonfermaha fil-bqija fejn illiberat lill-akkużat minn kull akkuza ulterjuri dedotta kontrih.

Dan wara li saħaq is-segwent: -

Illi l-appellant hass ruħhu aggravat in kwantu li l-Ewwel Onorabbli Qorti sabitu hati tal-ksur tar-raba' akkuza u kkundannatu fir-rigward.

L-aggravju tiegħu huwa kif gej:

L-artikolu in kwistjoni jaqra hekk:

12.(1) *Licenza tas-sajd għandha tingħata lill-kaptan, lis-sid jew lill-kerrej dwar bastiment tas-sajd speċifikat.*

(2) *Il-ħruġ ta' kull licenza tas-sajd tkun fid-diskrezzjoni tad-Direttur li jista' jawtorizza, jew is-sajd b'mod ġenerali, jew għalskopijiet ta' konservazzjoni, jista' jagħti awtorità limitata bil-miktub b'riferenza b'mod partikolari għal -*

(a) *area li fiha s-sajd ikun awtorizzat;*

(b) *il-perijodi, iż-żminijiet jew vjaġġi partikolari limatullhom is-sajd ikun awtorizzat;*

(c) *id-deskrizzjonijiet, kwantitajiet, daqs u preżentazzjonita' ħut li jista' jittiehed;*

(d) *il-mod tas-sajd.*

(3) *Licenza tas-sajd tista' tawtorizza s-sajd jew b'mod ġenerali jew sugġetta għal dawk il-kondizzjonijiet li fil-fehma tad-Direttur ikunu meħtieġa jew neċessarji biex ikun regolarizzat is-sajd fil-baħar, jew il-konservazzjoni jew l-amministrazzjoni tas-sajd fl-ibħra tas-sajd u b'mod partikolari licenza jista' jkollha, bla ħsara għall-ġeneralità tal-imsemmija kondizzjonijiet, kondizzjonijietdwar -*

(a) *it-tnizzil fuq l-art ta' ħut taħt l-awtorità tad-detentur tal-licenza;*

- (b) *l-immarkar tal-bastiment tas-sajd licenzjat;*
- (c) *ir-registrazzjoni tal-ħidmiet tas-sajd li għandhom jinżammu abbord il-bastiment tas-sajd licenzjat;*
- (d) *it-tagħmir ta' navigazzjoni u l-mapep li għandhom jinġarru abbord il-bastiment tas-sajd licenzjat; u*
- (e) *il-post jew il-postijiet fejn bastiment tas-sajd licenzjat jista' jittrasborda l-ħut;*

*u jekk il-kaptan u s-sid jew il-kerrej tal-bastiment tas-sajd jiksru xi waħda mill-kondizzjonijiet preskritti fil-licenza, dan ikun ħati ta' reat u jehel, meta jinstab ħati, multa ta' mhux anqas minn elfejn utliet mija u disgħa u għoxrin euro u sebgha u tletin centezmu(2,329.37) iżda mhux iżjed minn tlieta u għoxrin elf u mitejn u tlieta u disgħin euro u tlieta u sebghin centezmu (23,293.73).*

*(4) Licenza tas-sajd tista' tkun –*

- (a) *mibdula minn żmien għal ieħor, jew*
- (b) *revokata jew sospiza, jekk, fil-fehma tad-Direttur, dan ikun meħtieġ jew neċessarju biex ikun regolat is-sajd fil-baħar, il-konservazzjoni u l-amministrazzjoni tas-sajd fl-ibħra tas-sajd jew għall-benefiċċju ekonomiku ta' Malta.*

*(5) Ebda qorti ma tista' toħroġ mandat ta' inibizzjoni jew xi att ieħor kawtelatorju biex twaqqaf lid-Direttur milli jagħmel xi haġa li primafacie hu fil-poter tiegħu li jagħmel skont dan l-Att, qabel ma jkun hemm sentenza finali li dak li jkun ser jagħmel ikun illegali: Iżda minn meta jsir xi appell kontra d-deċiżjoni tad-Direttur skont l-artikolu 39 ta' dan l-Att, u sakemm tingħata sentenza finali fuq dak l-appell, id-Direttur ma jkunx jista' jieħu ebda azzjoni li jkollha x'taqsam direttament mal-kwistjoni li tkun taħt appell.*

*(6) Jekk licenza tas-sajd tkun varjata, revokata jew sospiza, id-Direttur jista', jekk jidhirlu xieraq fiċ-ċirkostanzi kollha tal-każ, iħallas lura d-dritt kollu mħallas għal-licenza jew parti minnu.*

*(7) Ma tista' tittiehed ebda' azzjoni għal danni kontra d-Direttur minħabba fit-twettiq da parti tiegħu tas-setgħat skont is-subartikolu(4).*

*Fis-sustanza il-lanjanza tad-direttur tas-sajd tikkonsisti fil-fatt li l-bastiment in kwistjoni kien għamel xi zmien taht il-kmand ta' persuna li ma kienitx miktuba bħala kaptan fuq il-bastiment konċernat.*

*L-ewwel punt huwa li l-artikolu 12 ma jllimitax il-kmand tal-bastiment tas-sajd għal persuna jew persuni partikolari.*

F'dan ir-rigward l-artikolu 12.(1) jghid testwalment li: "*Licenza tas-sajd għandha tingħata lill-kaptan, lis-sid jew lill-kerrej dwar bastiment tas-sajd speċifikat.*"

Dan ifisser li l-licenza tista' tingħata lill-kaptan **jew** lis-sid, **jew** lill-kerrej tal-bastiment. Il-ligi ma tghidx li l-licenza trid tingħata bil-fors lill-kaptan **u** lis-sid. Ergo huwa bizzejjed għall-finijiet tal-kontrol tas-sajd li l-licenza tkun ingħatat lis-sid tal-bastiment.

Il-ligi ma tghidx li kaptan ingaġġat għal bastiment partikolari irid bilfors ikollu licenza speċifika maħruġa mid-Dipartiment tas-sajd għal fuq dak il-bastiment.

Evidentement il-ligi nkitbet hekk għaliex hu il-każ li fil-kors ta' stagun u fil-kors ta' snin, sid ta' bastiment jkollu l-bżonn li jingagġa kaptana skont il-bżonn, anke, ġieli, hhal vjaġġ wiehed. Bħal kull bastiment ieħor hemm in-necessita ta' flessibilita fl-ingaġġ kemm minhabba indisposizzjoni tal-kaptan kif ukoll minhabba kwistjonijiet lofistici. Per eżempju, jekk il-bastiment jintabaghat jahdem f' post mhux familjari jista jkun hemm il-htieġa ta' ingaġġ temporanju ta' kaptan li jaf sewwa l-ibħra konċernati.

Fil-każ ta' Darenn CARABOTT jirrizulta li dan huwa mnizzel fuq il-logbook ta' erba' bastimenti tas-sajd separati. Ovvjament ma jistgħax johrog fuq l-erba' bastimenti f' daqqa iżda irid bilfors jqabba kaptana oħra.

Darren CARABOTT ukoll xehed li kienu jkunu fizzjali tad-direttorat tas-sajd li sa ffit zmien ilu kienu jiktbu l-isem tal-kaptan fuq il-logbook u li ma kienux jagħtu importanza kbira lil dan il-fatt.

Għalhekk bir-rispett kollu l-appellant ma setgħax jinstab hati għaliex ma kkommetta ebda' reat u għaliex l-ingaġġ ta' persuna oħra bhala kaptan ta' bastiment tas-sajd ma huwiex bi ksur tal-artikolu 12 ta' Kap. 425 tal-Ligijiet ta' Malta.

#### ***Ikkunsidrat : -***

4. Illi nhar l-20 ta' Meju 2015 il-Forzi Armati għamli spezzjoni fuq il-baħar fuq id-dagħjsa bl-isem *Samurai* u bin-numru MFA8290 registrata f'isem l-appellant Darren CARABOTT. Matul din l-ispezzjoni irrizulta li l-kaptan abbord ma kienx imnizzel bhala l-

kaptan fuq il-liċenzja tas-sajd u dan peress illi flok l-appellant sabu lil Mohamed Karousa, ta' nazzjonalita' Egizzjana. Is-suldati kkomunikaw mad-Dipartiment tas-Sajd biex jaraw jekk dan il-kaptan kellux awtorizzazzjoni jaġixxi bhala kaptan fuq id-daghjsa in kwistjoni. Karousa ma kienx indikat fuq il-liċenzja bhala l-kaptan tas-Samurai u rrizulta li ma kellux dokumenti fuqu illi setghu jaghtu indikazzjoni ta' dan. Konsegwentement l-appellant tressaq ma zewg persuni ohra fejn gie akkuzat b'diversi akkuzi, *inter alia*, bi ksur tal-artikolu 12 tal-Kapitolu 425 tal-Ligijiet ta' Malta. L-appellant instab hati ghar-raba imputazzjoni u gie multat.

***Ikkunsidrat : -***

5. Illi l-aggravju tal-appellant jittratta l-interpretazzjoni legali li l-Qorti tal-Magistrati ghamlet fir-rigward tal-artikolu 12 tal-Kapitolu 425 tal-Ligijiet ta' Malta. L-appellant itenni li l-provi mresqa ma kienux jippruvaw il-kummissjoni ta' reat taht dan l-artikolu ghax fiz-zmien rilevanti ma kellux ghalfejn jaghmel dan il-proċess. Minbarra f'hekk in-nuqqas tal-isem ta' Karousa fil-liċenza ma kienx iwassal ghal ksur ta' kundizzjoni izda semmai ta' irregolarita' jew imprecizzjoni fid-dettalji jew partikolaritajiet li hemm fil-liċenzja tas-sajd. Apparti minn hekk dan ma kienx l-ewwel vjagg tas-sajd li ghamel Karousa bhala kaptan tal-bastiment fejn qatt ma kien hemm problemi u qatt ma twaqqaf milli jistad minn fuq dan il-bastiment - inkluż meta Karousa stess kien icempel lid-Dipartiment huwa w diehel lura l-art wara sajda.

6. Illi l-Prosekuzzjoni saħqet illi isem il-kaptan kien gie indikat fuq il-liċenzja u dan ma kienx Karousa iżda l-appellant. Apparti hekk l-appellant ma kienx talab l-awtorizzazzjoni lid-Dipartiment tas-Sajd biex Karousa jiġi awtorizzat jaġixxi ta' kaptan tal-bastiment minfloku. Karousa b'hekk ma kienx indikat bhala kaptan fuq il-liċenzja tas-sajd. Dan kollu wassal għall-ksur ta' kundizzjoni tal-liċenzja in kwistjoni.
7. Din il-Qorti rat l-artikolu 12 tal-Kapitolu 425 tal-Liġijiet ta' Malta u rat ukoll il-liċenzja tas-sajd li nħarġet favur l-appellant fir-rigward tal-bastiment *Samurai*. Skond dil-liċenzja tas-sajd m'hemm l-ebda dubju illi isem Karousa ma jinkwadra mkien. Huwa biss l-appellant Darren CARABOTT illi huwa indikat bhala sid il-bastiment fil-kaxxa '*Isem is-sid il-Bastiment*', kif ukoll li huwa indikat bhala l-Kaptan taħt il-kaxxa msejha '*Isem il-kaptan tal-Bastiment*' taħt is-subtitolu ta' '*Sid il-Bastiment tas-Sajd*'.
8. L-artikolu 12(3) tal-Kapitolu 425 tal-Liġijiet ta' Malta jindika xi kundizzjonijiet li jistgħu jiġu nklużi fil-liċenzja tas-sajd u din mhix lista eżawrjenti. Id-Direttur gie mogħti s-setgħa jagħmel kundizzjonijiet oħra li jistgħu ikunu meħtieġa skond iċ-ċirkostanzi:<sup>1</sup>

(3) Liċenza tas-sajd tista' tawtorizza s-sajd jew b'mod ġenerali jew sugġetta għal dawk il-kondizzjonijiet li fil-fehma tad-Direttur ikunu meħtieġa jew neċessarji biex ikun regolarizzat is-sajd fil-baħar, jew il-konservazzjoni jew l-amministrazzjoni tas-sajd fl-ibħra tas-sajd u b'mod

---

<sup>1</sup> (2) Il-hruġ ta' kull liċenza tas-sajd tkun fid-diskrezzjoni tad-Direttur li jista' jawtorizza, jew is-sajd b'mod ġenerali, jew għal skopijiet ta' konservazzjoni, jista' jagħti awtorità limitata bil-miktub b'riferenza b'mod partikolari għal - (a) area li fiha s-sajd ikun awtorizzat; (b) il-perijodi, iż-żminijiet jew vjaġġi partikolari li matulhom is-sajd ikun awtorizzat; (ċ) id-deskrizzjonijiet, kwantitajiet, daqs u preżentazzjoni ta' hut li jista' jittiehed; (d) il-mod tas-sajd.

partikolari liċenża jista' jkollha, bla ħsara għall-generalità tal-imsemmija kondizzjonijiet, kondizzjonijiet dwar -

- (a) it-tniżżil fuq l-art ta' hut taht l-awtorità tad-detentur tal-liċenża;
- (b) l-immarkar tal-bastiment tas-sajd liċenzjat;
- (ċ) ir-reġistrazzjoni tal-ħidmiet tas-sajd li għandhom jinżammu abbord il-bastiment tas-sajd liċenzjat;
- (d) it-tagħmir ta' navigazzjoni u l-mapep li għandhom jingarru abbord il-bastiment tas-sajd liċenzjat; u
- (e) il-post jew il-postijiet fejn bastiment tas-sajd liċenzjat jista' jittrasborda l-hut;

u jekk il-kaptan u s-sid jew il-kerrej tal-bastiment tas-sajd jiksru xi waħda mill-kondizzjonijiet preskritti fil-liċenża, dan ikun hati ta' reat u jeħel, meta jinstab hati, multa ta' mhux anqas minn elfejn u tliet mija u disgħa u għoxrin euro u sebgha u tletin ċenteżmu (2,329.37) iżda mhux iżjed minn tlieta u għoxrin elf u mitejn u tlieta u disgħin euro u tlieta u sebghin ċenteżmu (23,293.73).

9. Jirriżulta pruvat li Karousa ma kienx il-persuna indikata fil-liċenzja tas-sajd bħala sid il-bastiment jew il-kaptan ta' dan il-bastiment. Jirriżulta pruvat u ammess mill-appellant stess li hu ma kienx il-persuna li kien qiegħed jaġixxi ta' kaptan tal-bastiment *Samurai* meta saret l-ispezzjoni.

10. Id-Direttur tas-Sajd, Rendall Caruana irrefera wkoll għad-diċitura tal-artikolu 7 tal-istess Kapitolu 425 tal-Liġijiet ta' Malta bħala bażi legali ta' dan ir-reat u li jinqara kif ġej:

7. (1) Id-Direttur għandu jzomm regjistru tal-bastimenti tas-sajd lokali li jinkludi s-sidien u l-kaptan tal-bastimenti u min jaħdem fuqhom.

(2) Sid ta' bastiment tas-sajd lokali li jkun bi ħsiebu juża l-bastiment għas-sajd jista' japplika għand id-Direttur bil-mod preskritt sabiex ikun regjistrat fir-regjistru ta' bastimenti tas-sajd.

(3) Bastiment ma jkunx regjistrat skont dan l-artikolu kemm-il darba -

(a) ma jkunx regjistrat skont l-Att dwar il-Bastimenti Merkantili jekk dan ikun hekk meħtieġ bil-liġi;



(b) il-bastiment ma jkollux il-marki ta' identifikazzjoni kif jista' jigi preskritt;

(c) il-bastiment ma jgorrx dak it-tagħmir u ma jkunx ihares dawk il-htigiet l-oħra li jistgħu jkunu preskritt;

(d) is-sid tal-bastiment ma jkunx ta dak it-tagħrif jew hares dawk il-htigiet l-oħra jew regolamenti li jistgħu jkunu preskritt.

(4) Id-Direttur jista' jhassar kull registrazzjoni fir-registru ta' bastimenti tas-sajd skont dan l-artikolu jekk xi waħda mill-htigiet tas-subartikolu (3) ma jibqgħux ikunu sodisfatti mill-bastiment registrat fir-registru, iżda għandu jerġa jagħmel dik ir-registrazzjoni malli jkun sodisfatt li dak in-nuqqas ikun rimedjat.

(5) Iċ-ċertifikat tar-registrazzjoni fir-registru ta' bastimenti tas-sajd lokali għandu, bla ħsara għas-subartikolu (4), ikun validu għal sena u jkun jista' jiġġedded.

11. Rendall Caruana jagħmel referenza wkoll għal dokument eżebit minnu in atti a folio 68 liema ċertifikat maħruġ minnu ai termini tal-artikolu 30(9) tal-Kap 425 tal-Liġijiet ta' Malta jikkonferma illi Karousa *'ma kellu l-ebda licenza jew permess sabiex jaqdi l-funzjoni ta' kaptan fuq il-Bastiment SAMURAI'* dakinhar tal-20 ta' Mejju 2015. L-artikolu 30(9) jaqra kif ġej:

(9) Ċertifikat li juri li jkun iffirmat mid-Direttur jew minn xi ufficjal awtorizzat minnu għal dak l-għan, fis-sens illi f'data speċifikata fiċ-ċertifikat -

(a) bastiment tas-sajd speċifikat f'dak iċ-ċertifikat ma kienx registrat fir-registru ta' bastimenti tas-sajd, lanqas ma kien licenzjat jew speċifikat f'permess skont dan l-Att; jew

(b) il-persuna akkużata jew xi persuna oħra msemmija ma kenitx id-detentur ta' licenza jew permess skont dan l-Att, għandu, fin-nuqqas ta' prova kuntrarja, ikun prova biżżejjed ta' dak li jkun dikjarat fiċ-ċertifikat.

12. Bis-saħħa ta' dik il-Liġi, dan iċ-ċertifikat jikkonstitwixxi prova fih nnifisu, sakemm ma jiġix ikkontestat; u minnu jirrizulta li Mohamed Dyab Rady Karousa ma kienx detentur ta' licenza jew

permess skont il-Kapitolu 425 tal-Liġijiet ta' Malta fl-20 ta' Mejju 2015.

13.L-appellant jargumenta li skont l-artikolu 12 tal-Kapitolu 425 tal-Liġijiet ta' Malta il-liċenza tista' tingħata lill-kaptan jew lis-sid jew lil-kerrej tal-bastiment. Il-Liġi ma tgħidx li l-liċenza trid tingħata bil-fors lill-kaptan u lis-sid, u b'hekk għall-finijiet tal-kontroll tas-sajd kien biżżejjed li l-liċenza tkun ingħatat lis-sid tal-bastiment. Jargumenta wkoll li l-Liġi ma tgħidx li l-kaptan ingaġġat għal bastiment partikolari jrid bilfors ikollu liċenza speċifika mahruġa mid-Dipartiment tas-Sajd għal fuq dak il-bastiment.

14.Biss jirriżulta pruvat li l-appellant kien liċenzat skont kif hemm indikat fid-dokument a fol 34. Din il-liċenza tistabbilixxi lill-Darren CARABOTT bħala l-kaptan tal-bastiment *Samurai*. Ma jirrużultax li dak iż-żmien Darren CARABOTT kien imwaqqaf milli jitlob u jottjeni awtorizzazzjoni mid-Dipartiment tas-Sajd biex Karousa jkun jista' jaġixxi wkoll ta' kaptan tal-bastiment meta ma jkunx jista' jkun fit-tmun tiegħu hu. Mix-xiehda ta' Rendall Caruana jirriżulta li Karousa ma kienx awtorizzat jaġixxi ta' kaptan tal-bastiment *Samurai*.

15.Issa galadarba d-Dipartiment tas-Sajd hareġ liċenza li fiha hemm indikat min għandu jkun il-kaptan ta' dak il-bastiment (f'dal każ Darren CARABOTT), ikun obbligu ta' min ikun ġie liċenzat, (ċjoe Darren CARABOTT), li jassigura li l-kaptan tal-bastiment ikun dak li ismu jkun indikat fuq il-liċenza tas-sajd (jigifieri Darren

CARABOTT); jew almenu li jkun persuna li tkun giet awtorizzata jew mogħtija l-permess biex jaqdi l-funzjoni ta' kaptan fuq dak il-bastiment wara l-ħruġ tal-liċenza tas-sajd.

16. Ir-riferenza mill-appellant u mid-Direttur tas-Sajd għall-applikabbilita tal-Liġi Sussidjarja 425.07 u l-fatt li l-Avviż Legali daħal fis-seħħ f'Diċembru 2015 u mhux f'Mejju 2015 hija inkonsegwenzjali. Id-Direttur saħaq li dawn ir-regolamenti jagħtuh il-fakolta li jimponi kundizzjonijiet ulterjuri fuq il-liċenzja li tkun inharget ai termini tal-artikolu 12 tal-Kapitolu 425 tal-Liġijiet ta' Malta. Biss dan l-Avviż Legali fformalizza proċedura partikolari li tirregola b'mod aktar speċifiku l-fatt li s-sid, innoleggatur u l-kaptan ta' bastiment tas-sajd lokali għandhom ikunu residenti f'Malta skont id-dispożizzjonijiet tal-Att dwar l-Akkwist ta' Proprjetà Immobili minn Persuni mhux Residenti, kif ukoll il-mod ta' kif id-Direttur għandu jipprovdi formoli tal-applikazzjoni separati u speċifiċi li jeħtiegu dik l-informazzjoni u, jew dokumentazzjoni li huwa jista' jqis adegwata, għar-registrazzjoni ta' bastiment tas-sajd lokali li l-kaptan tiegħu ma jkunx ċittadin ta' Stat Membru tal-Unjoni Ewropea u, jew ma jissoddisfax ir-rekwiżiti ta' residenza. Għe ntrodott l-obbligu li daww il-formoli ta' applikazzjoni għandhom jindikaw b'mod ċar li qegħdin ikunu sottomessi u li daww il-formoli ta' applikazzjoni, jekk mimlija korrettament, għandhom jiġu sottomessi mid-Direttur lill-Ministru biex dan jikkunsidrahom skont dan ir-regolament. U aktar minn hekk ebda kaptan ma għandu jiġi registrat u liċenzjat biex jopera bastiment tas-sajd lokali mid-Direttur sakemm il-

Ministru ma jordnax hekk bil-miktub wara li dan jikkunsidra li hemm ċirkostanzi eċċezzjonali li jeħtieġu dak l-ordni u li l-kaptan prospettiv huwa debitament kwalifikat biex jaġixxi bħala tali skont il-liġi. B'dan pero li l-Ministru jista', f'kull hin, jiddelega s-setgħat tiegħu f'dan ir-rigward lid-Direttur.

17. Illi dan ifisser li fi żmien meta seħħ dan il-każ il-proċedura ma kienetx daqshekk stretta daqskemm saret wara l-introduzzjoni ta' dan l-Avviż Legali 418 tal-2015, f'Diċembru 2015 u b'hekk wara li seħħ dan il-każ. Fit-teorija, l-awtorizzazzjoni biex Karousa jkun jista' jaġixxi ta' kaptan tal-bastiment *Samurai* dak iż-żmien kienet tidher eħfeh milli saret f'Diċembru 2015. Minkejja dan, ma jirrizultax li tali awtorizzazzjoni jew permess ġew mitluba mill-appellant jew mogħtija mid-Dipartiment tas-Sajd biex Karousa jkun il-kaptan tal-bastiment *Samurai* minflok l-appellant fl-20 ta' Mejju 2015 u fil-jiem ta' qabel f'dawn il-gzejjer jew fl-ibhra tagħhom u l-liċenza kienet u baqgħet tgħajjat lill-appellant bħala l-kaptan tal-bastiment *Samurai*. B'hekk il-Qorti tal-Maġistrati setgħet legalment u raġonevolment tasal għall-konkluzjoni li ssib htija fl-appellant fir-rigward tar-reat de quo.

## *Decide*

Għall-motivi premissi din il-Qorti qiegħda tiċhad l-appell u tikkonferma s-sentenza appellata.

*Aaron M. Bugeja*

*Imħallef*